

Puşkiniň monology

Category: Goşgular, Kitapcy

написано kitapcy | 22 января, 2025

Puşkiniň monology PUŞKINIŇ MONOLOGY

I.

Terjimeçilerim,
Salawmaleýkim!
Meniň adym Puşkin,
Bilemok siz kim?
«Öldürildi şahyr ~
Namys ýesiri»
Diýseler-de heniz,
Ölemok – diri.

Dünýäde ýaşasa,
Ýekeje şahyr,
Men entek-entekler
Ölmerin ahyr!

II.

Men namys ýesiri,
Siz pul ýesiri.
Öldürjek bolýaňyz ~
Men bolsa diri!
Meniň öz öýüm bar,
Hem-de öz sesim.
Ýoýmaga haky ýok
Ony hiç kesiň!

III.

Betgelşigem bolsa
Öñki durşum bes.
Siz Puşkini ~ Musin
Edipsiňiz tas.

Bu neneň ryswalyk,
Hem bihaýalyk,
Näme diýer muny
Gören halaýyk?
Ykbalymy size
Ynanan gör kim?
Men buýsançly Puşkin,
Bilemok siz kim?

IV.

Men çydap bilmerin
Hiç beýle hala.
Hätziriň özünde
Çykyň duele!
Sebäbi, şeýtmäge
Bar meniň hakym.
Men ~ buýra saç Puşkin,
Çýort bilsin, siz kim?..

Berdinazar HUDAÝNAZAROW,
Türkmenistanyň Halk ýazyjysy. Goşgular